

- в) количината на стекнати, односно отуѓени хартии од вредност;
- г) датумот на кој стекнувањето, односно отуѓувањето е извршено и
- д) процентуална вредност на стекнатите хартии од вредност.

Содржина на конечниот извештај за промена на сопственост на акционер

Член 11

Во конечниот извештај за промена на сопственост на акционер треба да биде содржано следното:

- а) полно име, ЕМБГ или ЕМБС и адреса на лицето кое отуѓило хартии од вредност;
- б) правната основа за отуѓувањето на хартиите од вредност;
- в) количината на отуѓени хартии од вредност и
- г) датумот на кој отуѓувањето е извршено.

Член 12

Овој Правилник влегува во сила со денот на објавувањето во "Службен весник на Република Македонија".

Бр.03-2666/1 Комисија за хартии од вредност
1 декември 2006 година Претседател,
Скопје проф. д-р. **Весна Пендовска**, с.р.

72.

Врз основа на член 190 и член 22 став (3) од Законот за хартии од вредност („Службен весник на Република Македонија“ бр. 95/2005), Комисијата за хартии од вредност на седницата одржана на ден 01.12.2006 година донесе

П РА В И Л Н И К ЗА СОДРЖИНАТА НА ИЗВЕСТУВАЊЕТО ЗА ЗАТВОРАЊЕ НА ЈАВНАТА ПОНУДА НА ХАРТИИ ОД ВРЕДНОСТ ПО ОСНОВ НА ПОСТИГНАТ ПРОЦЕНТ НА УСПЕШНОСТ

Член 1

Со Правилникот за содржината на известувањето за затворање на јавната понуда на хартии од вредност по основ на постигнат процент на успешност (во понатамошниот текст: Правилник) се уредува содржината на известувањето за затворање на јавната понуда на хартии од вредност по основ на постигнат процент на успешност.

Член 2

(1) Издавачот на хартиите од вредност е должен до Комисијата за хартии од вредност (во понатамошниот текст: Комисија) да достави писмено известување за затворање на јавната понуда на хартии од вредност по основ на постигнат процент на успешност и истото да го објави во јавноста најмалку 15 работни дена пред денот кој издавачот го определува како ден за завршување на јавната понуда.

(2) Известувањето од став 1 на овој член се поднесува до Комисијата и се објавува во намалку еден дневен весник исклучиво во форма и содржина утврдена со пропишаниот образец И-ЗЈП, кој е составен дел на овој Правилник.

(3) Образецот И-ЗЈП треба да е испишан електронски, уредно, читливо, без корекции, да е потврден со печат на издавачот и потпис на лицето/лицата што го застапува/ат издавачот. Образецот И-ЗЈП задолжително ги содржи сите пропишани податоци.

Член 3

Известување за затворање на јавната понуда на хартии од вредност по основ на постигнат процент на успешност, издавачот доставува до Комисијата и истото го објавува во јавноста во следните случаи:

- доколку во рокот за реализација на јавната понуда се запишани и уплатени повеќе од 60% од понудените хартии од вредност или
- доколку во рокот за реализација на јавната понуда се запишани и уплатени повеќе од процентот на запишување и уплата предвиден од издавачот во Проспектот, кој мора да биде исполнет за емисијата да се смета за успешна.

Член 4

Издавачот во известувањето за затворање на јавната понуда на хартии од вредност е должен да го определи датумот кој ќе се смета како ден за завршување на јавната понуда. Денот за завршување на јавната понуда не може да биде определен на датум пред истекот на рокот од 15 работни дена од објавувањето на известувањето и на датум пред истекот на рокот за користење на правото на првенство на запишување и купување на хартии од вредност што го имаат акционерите на издавачот.

Член 5

Известувањето од член 2 на овој Правилник ги содржи следните податоци:

1. Број на решение издадено од Комисијата со кое се одобрува јавната понуда;
2. Редослед на емисијата на хартии од вредност, во случај на издавање нови хартии од вредност;
3. Датум и место на објавување на поканата за запишување и уплата на хартии од вредност;
4. Датум на објавување на проспектот и на поканата за запишување и уплата на хартии од вредност на веб страницата на берза;
5. Апсолутна вредност на продадените хартии од вредност од јавната понуда, вкупно и по видови, родови и класи на хартии од вредност, до денот на објавување на известувањето за затворање на јавната понуда;
6. Релативна вредност (проценти) на реализација на јавната понуда на хартии од вредност, вкупно и по видови, родови и класи на хартии од вредност до денот на објавување на известувањето за затворање на јавната понуда и
7. Последен ден на кој ќе се примаат уплати односно датум (ден, месец и година) на кој јавната понуда на хартии од вредност ќе биде затворена.

Член 6

Во прилог кон известувањето од член 2 од овој Правилник, до Комисијата издавачот доставува извод од посебната сметка на издавачот на која се примани уплатите за понудените хартии од вредност, како доказ дека е постигнат процентот на успешност предвиден во Законот за хартии од вредност односно во Проспектот од страна на издавачот.

Член 7

Овој Правилник влегува во сила со денот на објавувањето во "Службен весник на Република Македонија".

Бр.03-2657/1 Комисија за хартии од вредност
1 декември 2006 година Претседател,
Скопје проф. д-р. **Весна Пендовска**, с.р.

Образец И-ЗЈП

ИЗВЕСТУВАЊЕ ЗА ЗАТВОРАЊЕ НА ЈАВНАТА ПОНУДА НА ХАРТИИ ОД ВРЕДНОСТ ПО ОСНОВ НА ПОСТИГНАТ ПРОЦЕНТ НА УСПЕШНОСТ

Издавачот _____ (да се наведе називот на издавачот) известува дека на ден _____ ќе заврши _____ (да се наведе редоследот на емисијата) емисија на хартии од вредност/ продажба на сопствени акции по пат на јавна понуда.

Јавната понуда на хартиите од вредност е одобрена со Решение бр. _____ на Комисијата за хартии од вредност. Поканата за запишување и уплата на хартии од вредност беше објавена во дневниот весник _____ на ден _____ година, а на веб страницата на берзата _____ на ден _____ година, кога беше објавен и проспектоот за запишување и уплата на хартиите од вредност.

Во Проспектоот за запишување и уплата на хартиите од вредност, издавачот _____ (да се наведе називот на издавачот) предвиде процент на запишани и платени хартии од вредност од _____% за да јавната понуда се смета за успешно завршена. (податокот се дава кога издавачот предвидел во Проспектоот процент на успешност) / Согласно член 23 од Законот за хартии од вредност јавната понуда на хартии од вредност може да се смета за успешно завршена ако во рокот за реализација на јавната понуда се запишани и уплатени најмалку 60%.

Заклучно со _____ година (да се наведе денот пред објавување на ова известување), од понудените _____ хартии од вредност (да се наведе видот, родот и класата), продадени се вкупно _____ хартии од вредност (да се наведе видот, родот и класата), во вкупен износ од _____, со што процентот на реализација на јавната понуда изнесува _____%.

Со ова, а врз основа на член 23 став 3 од Законот за хартии од вредност може да се смета дека процент на успешност на јавната понуда на хартии од вредност е постигнат, заради што _____ (да се наведе називот на издавачот) одлучи да ја затвори јавната понуда на хартии од вредност. Последен датум на кој ќе се примаат уплати за хартиите од вредност од јавната понуда односно ден на завршување на јавната понуда е _____ година.

Датум;

Печат и потпис

(назив на издавачот,
име и презиме, функција што ја врши
и потпис на лицето овластено да
го застапува издавачот)

73.

Врз основа на член 190 став 1 и член 193 став 3 од Законот за хартии од вредност ("Службен весник на Република Македонија" број 95/05), Комисијата за хартии од вредност на седницата одржана на 01.12.2006 година донесе

П РА В И Л Н И К ЗА НАЧИНОТ И ПОСТАПКАТА ЗА ВРШЕЊЕ КОНТРОЛА НА ОВЛАСТЕНИТЕ УЧЕСНИЦИ НА ПАЗАРОТ НА ХАРТИИ ОД ВРЕДНОСТ

Општи одредби

Член 1

Со Правилникот за начинот и постапката за вршење контрола на овластените учесници на пазарот на хартии од вредност, се определуваат начинот и постапката за вршење контрола на работењето на овластените учесници на пазарот на хартии од вредност (во понатамошниот текст Правилник), заради примената на Законот за хартии од вредност, правилниците донесени врз основа на Законот за хартии од вредност и правилата на саморегулирачките организации (во понатамошниот текст овластен учесници) од страна на Комисијата за хартии од вредност.

Член 2

Овластен учесник на пазарот на хартии од вредност е секое физичко или правно лице вклучено во работењето на пазарот на хартии од вредност, кое има добие-но соодветна дозвола од Комисијата за хартии од вредност, вклучувајќи депозитари, берзи, банки, брокерски куќи, брокери и инвестициони советници.

Предмет на контрола

Член 3

(1) Комисијата за хартии од вредност во рамките на своите контролни активности ги проверува законитоста во работењето и правилноста на материјално-финансиското работење на овластениот учесник.

(2) Комисијата за хартии од вредност врши контрола над работењето на овластените учесници и ги прегледува книгите, актите и другите документи на брокерските куќи и банките кои се однесуваат на работењето со хартии од вредност со посебно внимание на:

- документацијата потребна за реализација на берзанска трансакција (договор помеѓу овластениот учесник и клиентот продавач/купувач на хартии од вредност за вршење на услуги, налог за купување/продавање на хартии од вредност, овластување за извршување на резервација на сметката на клиентот за хартиите од вредност кои се евидентирани во Централниот депозитар за хартии од вредност, уплатата/исплатата на паричните средства во врска со купопродажбата на хартиите од вредност, полномошна и друга документација која е во врска со преносот на хартиите од вредност, доставата на извештајот за склучување и порамнување на трансакциите до клиентот;

- водењето на книгата на налози;
- придржување кон наложите на клиентите и брокерските куќи и банките;
- водење на парични средства на посебна сметка на клиентите (таканаречена "клиентска сметка");
- одржување на висината на основната главнина пропишана со закон;
- одржување на висината на ликвидниот капитал пропишан со закон;
- статусни промени;
- зголемување, намалување и промени во сопственоста на основната главнина;
- адекватноста и квалитетот на управувањето;
- придржување кон правилата на берзанското работење и брокерската етика;
- придржување кон етичкиот кодекс на честа на берзата;
- контрола на актите на овластениот учесник;
- кадровските, техничките и организационите услови за работа на овластениот учесник;
- исполнување на обврските за известување на овластениот учесник спрема Комисијата за хартии од вредност;
- усогласување на актите на друштвата со законската регулатива;
- контрола на регистрацијата во трговскиот регистар и внесените промени во истата;
- контрола на системот на управување на друштвата;
- контрола на исполнувањето на финансиските обврски спрема Комисијата за хартии од вредност;
- извештаи и информации за деловни задачи на брокерските куќи и банките;
- извештај за ревизија и дополнителни информации за извршена ревизија на брокерската куќа и банката и
- други документи кои се предмет на контролата.

Начин на вршење на контролата

Член 4

(1) Комисијата за хартии од вредност може да врши редовна и вонредна контрола.

(2) Според начинот на извршување, контролата може да биде посредна и непосредна.

(3) Според подрачјето (опфатот на контролата) од работењето на овластените учесници, контролата може да биде делумна и целосна.

Член 5

(1) Редовната контрола е непосредна и целосна.

(2) Комисијата за хартии од вредност ја извршува редовната контрола согласно динамиката определена во Годишниот план за редовни контроли изготвен од страна на